

роўныя ўмовы для жыцця і работы

павінны мець людзі і суб'екты гаспадарання ў Саюзнай дзяржаве Беларусі і Расіі

Аляксандр Лукашэнка напярэдадні 20-годдзя падпісання Дагавора аб стварэнні Саюзнай дзяржавы правёў перагаворы ў Сочы са сваім расійскім калегам Уладзімірам Пуціным. Прэзідэнт Беларусі падкрэсліў: бакі сабраліся на сустрэчу, каб паглядзець, як ідзе работа над аналізам Саюза дагавора і адпаведнымі пытаннямі. «Не просім нічога, не настойваем ні на чым. Мы дамовіліся даўно, развіваючы наш дагавор, — людзі і суб'екты гаспадарання павінны мець роўныя ўмовы для жыцця і работы. Роўныя ўмовы — больш нічога не трэба», — перадае словы Прэзідэнта прэс-служба.

Дарэчы, сустрэча ў Сочы адбылася з ініцыятывы Уладзіміра Пуціна, і кіраўнік беларускай дзяржавы ў першую чаргу падзякаваў за запрашэнне. Ён адзначыў, што за 20 гадоў існавання Саюза зроблена нямала, але існуе яшчэ шэраг нявырашаных пытанняў: «Вы заўважылі, што нашы ўрады сур'ёзна аналізавалі дагавор, глядзелі, што можна зрабіць, што мы сёння не можам рабіць. Каб лішнюю работу не выконваць. І мы з вамі да гэтага пытання звярталіся не раз і карэктавалі дзеянні нашых груп па аналізе і выпрацоўцы некаторых планаў далейшай інтэграцыі».

Прэзідэнт Беларусі заявіў, што наша краіна не просіць

Ён адзначыў, што перад сустрэчай з Уладзімірам Пуціным праглядзеў расійскія тэлеканалы, інфармацыю на шэрагу Telegram-каналаў: «Усе задаюцца пытаннем у Расіі: а што Лукашэнка, з чым ён туды едзе, з чым ён прыехаў наогул? Я скажу, Уладзімір Уладзіміравіч, мы сапраўды нямала зрабілі, але мала гаворым аб тым, што зрабілі, а трэба было б».

Прэзідэнт Расіі Уладзімір Пуцін выказаў надзею на тое, што краіны і далей будуць рабіць усё, каб народы працягвалі збліжэнне ў сферы эканомікі і ў сацыяльнай галіне.

Сустрэча прэзідэнтаў у сочинскай рэзідэнцыі Бачароў Ручай ішла амаль пяць з паловай гадзін. На перагаворах таксама прысутнічалі прэм'ер-міністры і іншыя прадстаўнікі ўрадавых дэлегацый дзвюх краін. Наступная сустрэча лідараў Беларусі і Расіі запланавана 20 снежня ў Санкт-Пецярбургу, у гэты дзень адбудзецца і нефармальны саміт ЕАЭС.

У тэму

Пра вынікі перагавораў журналістам расказаў **пасол Беларусі ў Расіі Уладзімір СЯМАШКА**. Па яго словах, знойдзена выйсце па пытаннях зняцця існуючых абмежаванняў на пастаўкі беларускіх прадуктаў харчавання ў Расійскую Федэрацыю. «Пасля даволі доўгага абмеркавання Прэзідэнт Расіі Уладзімір Пуцін згадзіўся з тым, што прэрагатыва або права закрываць, напрыклад, беларускія мясакамбінаты, малаказаводы павінна належаць галоўнаму ветэрынарнаму ўрачу Беларусі: ён павінен разбіраць, што так, што не так, — перадае словы Уладзіміра Сямашкі БелТА. — І калі раптам узнікнуць спрэчныя нейкія пытанні, то гэта павінна выносіцца наверх, напрыклад, на агульную калегію Мінсельгасхарча Беларусі і Мінсельгаса Расіі. А можа, трэба стварыць у Еўразійскай эканамічнай камісіі які-небудзь такі орган. Але вырашылі лепш пакуль на дваіх».

Цяпер бакі павінны замацаваць дасягнутыя дамоўленасці на паперы. Кіраўнік беларускага дыпрадстаўніцтва адзначыў, што на сустрэчы прэзідэнты знайшлі развязку па дарожнай карце супрацоўніцтва мятных службаў: «Гэта было няпростое пытанне. Стаіць задача да 1 чэрвеня 2020 года адпрацаваць усю нарматыўную базу — і беларускую, і расійскую: там сотні заканадаўчых актаў, дзясяткі міжуродавых пагадненняў».

Каментуючы вынікі сустрэчы, Уладзімір Сямашка расказаў журналістам, што

Беларусь разлічвае на кампенсцыю за брудную нафту каля 70 мільёнаў долараў, а пытанне па цэнах на газ вырашыцца на працягу двух найбліжэйшых тыдняў.

Уладзімір Сямашка канстатаваў, што кампенсцыя выдаткаў з-за падатковага манеўру — адна са складаных праблем у двухбаковых адносінах. «Пакуль мы не дамовімся па ўніфікацыі падатковага заканадаўства, немагчыма будзе развязаць гэтае пытанне, — сказаў ён. — Таму там тэрміны ссунутыя яшчэ на адзін год. Пастаўлена задача, каб пытанні ўніфікацыі падаткаабкладання былі вырашаны на працягу 2020—2021 гадоў і пачалі працаваць рэальна з 1 студзеня 2022 года. Пытанне поўнай кампенсцыі выдаткаў ад падатковага манеўру можа быць вырашана з 1 студзеня 2022 года, так і дамовіліся».

На тое, што перагаворы прайшлі плённа і сур'ёзна, збліжаны пазіцыі па пытаннях нафты і газу, звярнуў увагу і **міністр эканамічнага развіцця Расіі Максім АРЭШКІН**.

Паводле яго слоў, з панядзелка на экспартным узроўні пачалася прапрацоўка атрыманых указанняў. «Для таго каб усё гэта сфармуляваць і пагрузіць у дарожныя карты. Затым будзем дакладваць прэм'ерам, прэзідэнтам, — расказаў Максім Арэшкін. — Мы разумеем, як па большай частцы з іх (спрэчных пытанняў. — **Зв.»**) рушыць наперад. Нам указанні дадзены. Цяпер будзем прапрацоўваць і рухацца далей».

Вынікі і перспектывы

акцэнт на спадарожнік

У канцы года Уладзімір КРАЎЦОЎ правёў прэс-канферэнцыю ў Скідзелі

Горад-спадарожнік Гродна стаў адной з галоўных тэм падчас сустрэчы з журналістамі. І невыпадкова. У Скідзелі даволі перспектыўная будучыня, і многае з таго, што задумана, пачынае рэалізоўвацца ўжо сёння. Тэмпу работам дадае і той факт, што горад аб'яўлены сталіцай абласных Дажынак-2020.

Галоўнае — жыллё і занятасць

Скідзель — самы буйны горад у Гродзенскім раёне, можна сказаць, што гэта яго неафіцыйны цэнтр. Менавіта тут праходзяць усе значныя раённыя святы і іншыя мерапрыемствы. У горадзе існуе вельмі моцная вытворчая база, у прыватнасці знаходзяцца адзін з найбуйнейшых у краіне цукровых камбінатаў, вялікая птушкафабрыка, камбінат хлебапрадуктаў. Усё гэта стварае магутны патэнцыял для актыўнага развіцця. Чарговы імпульс Скідзель атрымаў у 2016 годзе, калі яму быў нададзены статус спадарожніка Гродна. Тады ж распрацавалі і генеральны план з бліжэйшай канцэпцыяй да 2025 года. І, як паведаміў старшыня Гродзенскага аблвыканкама Уладзімір Краўцоў, гэты план увасабляецца ў жыццё. У першую чаргу значна выраслі тэмпы жыллёвага будаўніцтва. Плануецца, што за пяць гадоў жыллёвы фонд павялічыцца ў два разы.

Вырашаюцца праблемы, якія збіраліся гадамі. Гэта ў першую чаргу ачышчальныя збудаванні. Недасканалая ачыстка сцёкаў на



вытворчых прадпрыемствах стварала непрыемны пах ва ўсім наваколлі. Цяпер такой праблемы не існуе. На цукровым камбінаце дзейнічае сучасная, дасканалая сістэма ачысткі сцёкаў па найноўшых тэхналогіях. Шукаюцца магчымасці, каб рэалізаваць падобны праект па ачышчальных збудаваннях самога горада. Магчыма, гэта будзе зроблена праз ільготныя крэдытныя рэсурсы. Пад асаблівай увагай і сацыяльная сфера.

— Не так даўно горад атрымаў сучасную мадэрнізаваную школу, — дабудаваны новы корпус са стадыёнам, майстэрнямі, сталаўкай. Будзем здымаць вострую праблему дашкольнага выхавання — налета ўвядзём дзіцячы садок на 190 месцаў. Завяршаецца рамонт паліклінікі і балыніцы, мы вызначылі іх фармат — якія палугі застануцца тут, якія будуць аказвацца ў Гродне, — зазначыў губернатар.

Значны аб'ём работ чакае Скідзель, калі пачнецца падрыхтоўка да абласных «Дажынак». Толькі на добраўпарадкаванне вуліц вы-

даткавана 13 мільёнаў рублёў. Сучаснае начынне агульным коштам тры мільёны рублёў атрымае Дом культуры — прыгожы палац, дзе будуць ушанаваны работнікі АПК рэгіёна.

Горад-спадарожнік павінен «разгрузіць» абласны цэнтр, таму частка вытворчых магутнасцяў пераедзе ў Скідзель. Гэта ў значнай ступені забяспечыць работай мясцовае насельніцтва. Увогуле ў Скідзелі даволі ўдалая лагістычная пазіцыя, праз горад праходзіць аўтамабільная траса М6. У будучыні палепшыцца і чыгуначны рух — сюды будуць хадзіць сучасныя цягнікі.

Новы «Азот» і шэраг іншых праектаў

Падчас прэс-канферэнцыі былі агучаны і новыя праекты рэгіёна. У наступным годзе плануецца запусціць першую чаргу АЭС у Астраўцы. А ў абласным цэнтры пачнецца будаўніцтва новага гіганта «Гродна Азот». Інвестарамі, а гэта Кітай і Італія, укладзена 1 мільярд

200 мільёнаў долараў. Што датычыцца старых карпусоў завода, дык некаторыя з іх плануецца мадэрнізаваць, а тыя, што фізічна і маральна састарэлі, — знесці.

Значны акцэнт будзе зроблены на дрэваапрацоўцы. Такая вытворчасць з удзелам аўстрыйскага капіталу пачне дзейнічаць у Свіслачы, у Смаргоні ствараецца мзблевае прадпрыемства. Упершыню ў рэгіёне наладзяць вытворчасць пелет — такі завод будзе ў Навагрудку, яшчэ адзін з'явіцца ў Смаргоні.

У Гродне маюць намер пабудаваць яшчэ адзін шклозавод. Вызначана і пляцоўка — на ўскрайку горада, на тэрыторыі СЭЗ «Гродна-інвест». Згодна з бізнес-планам, прадпрыемства будзе выпускаць больш лёгкія шкляныя бутэлькі.

— Увесь свет цяпер адыходзіць ад пэт-бутэлек, бо іх складана перапрацоўваць, яны наносяць шкоду прыродзе. Да таго ж існуе патрэба ў шкляной тары, мы шмат імпартуем. Таму гэты праект не толькі экалагічны, але і эканамічна выгадны — у нас добрая ўласная сыравіна, а таксама ёсць рынкі збыту, — падкрэсліў Уладзімір Краўцоў.

Дынаміка «бязвізу»

Турыстычная тэма апошнім часам стала адной з самых папулярных. І не без падстаў. Толькі ў рамках «бязвізу» з пачатку года вобласць наведала 120 тысяч чалавек, а ўсяго прыбыло каля 400 тысяч турыстаў. Удасканальваецца заканадаўчая база, якая спрыяе росту турыстычнага патоку. Сёлета ў лістападзе бязвізавая зона павялічылася і аб'яднала Гро-

дзенскую і Брэсцкую вобласці. На думку кіраўніка рэгіёна, гэта вельмі спрыяльны сектар эканомікі, і пры належным падыходзе можна зарабіць да 30 % валавога прадукту. Так, напрыклад, адбываецца ў многіх краінах. Але для гэтага трэба мець добрую турыстычную базу, развіваць сэрвіс, маршруты. Пра гэта павінны клапаціцца ў першую чаргу мясцовыя ўлады.

— У бязвізавую зону сёлета ўключаны Воранаўскі раён, ён мяжуе з Літвой, ёсць і пагранпраход. Але для турыста тут мала цікавага. Хоць некаторыя аб'екты маглі б прывабіць, напрыклад, старажытны парк і сядзіба ў вёсцы Больцінікі. Але для таго, каб яны сталі турыстычнымі аб'ектамі, іх трэба прывесці ў належны стан, — падкрэсліў Уладзімір Краўцоў.

На развіццё турызму накіраваны і многія міжнародныя праекты. Напрыклад, нядаўна выдзелена 200 тысяч еўра ў рамках стварэння веламаршруту «Аўгуст Вела», яго працягласць — 50 кіламетраў. Праект прадугледжвае месцы адпачынку, варкаўт-пляцоўку, пракат веласіпедаў. На Аўгустоўскі канал прыйдзе і водны транспарт. На сродкі тэхнічнай дапамогі будуць закуплены сучасныя пароходы. Цяпер каля канала ідзе аднаўленне старажытнага палаца ў Свяцку. Тут будзе піваварня з «жывым» півам, якое турысты змогуць прадэгуштаваць ужо налета. Таксама ў 2020-м завершыцца рэканструкцыя першай чаргі Старога замка ў Гродне. Паводле слоў Уладзіміра Краўцова, гэты аб'ект стане самым знакавым у краіне.

Маргарыта УШКЕВІЧ.